



سوال

(496) مشترکہ جائیداد کی تقسیم اور کاروبار میں زیادہ محنت کرنے والا بیٹا

جواب

السلام علیکم ورحمۃ اللہ وبرکاتہ

زید کے چار لڑکے عمرو، بکر، خالد، ولید ہیں، جن میں سے عمرو اپنے باپ اور بھائیوں سے بالکل الگ رہنے لگا اس اثنا میں زید نے اپنے کاروبار کا مالک بکر کو بنا دیا اور خانہ داری و نیز بیرونی کاروبار از قسم تجارت وغیرہ بکر (بڑا لڑکا) سرانجام دیتا رہا اگرچہ بقیہ اور بھائی بجز عمرو کے و نیز زید کاروبار میں اعانت کرتے رہے اور کاروبار میں بہت ترقی ہوئی مگر بکر کو اس حیثیت سے کہ باپ زید نے کارکن قرار دے دیا تھا اب جبکہ باپ قضا کر گیا جائیداد موجودہ منقولہ وغیرہ منقولہ بکر کو کچھ حصے زائد بہ نسبت اور بھائیوں کے پہنچے گا؟ اور عمرو جو الگ رہا اس جائیداد پیدا کردہ باپ بھائیوں بکر وغیرہ سے محروم قرار دیا جاسکتا ہے یا نہیں؟ تو کس کا حصہ ہو سکتا ہے؟ اور اب بعد وفات زید بکر کا یہ کہنا کہ باپ کے پاس کوئی اثاثہ یا مال نہیں تھا یہ کل پیدا کردہ ہم تین بھائی بکر خالد ولید کی ہے شرعاً کہاں تک قابل تسلیم ہے اور عمرو پر بکر کے قول کا از روئے شرع کیا اثر پہنچ سکتا ہے؟ حاجی محمد یعقوب و محمد شفاء اللہ منوناً تھہ بھجن ضلع اعظم گڑھ۔

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

اگر جائیداد مذکورہ بالا اصل میں زید کی تھی اور زید اور اس کے تینوں بیٹوں نے مل کر اس جائیداد کو بڑھایا تو اس صورت میں یہ کل جائیداد زید کی ہے، اس لیے کہ جو کچھ اصل جائیداد پر ترقی ہوئی ہے، وہ سب نمائی ملک زید ہے اور جب اس صورت میں یہ کل جائیداد زید کی ہے تو زید کے قضا کر جانے کے بعد اس جائیداد میں سے زید کے چاروں بیٹوں کو جن میں عمرو بھی ہے، برابر حصے ملے گا، نہ کسی کو زیادہ نہ کسی کو کم اور اگر جائیداد مذکورہ اصل میں زید کی نہ تھی، بلکہ کل جائیداد پیدا کردہ تینوں بھائیوں (بکر، خالد، ولید) کی ہے تو اس صورت میں اس جائیداد میں سے عمرو کو کچھ نہیں ملے گا۔

باقی رہا بکر کا یہ قول کہ ”باپ کے پاس کوئی اثاثہ یا مال نہیں تھا، یہ کل جائیداد پیدا کردہ ہم تینوں بھائیوں کی ہے۔“ یہ قول بکر کا ایک دعویٰ ہے تو اگر عمرو بکر کے اس دعویٰ کو تسلیم کرتا ہو یا در صورت انکار کرنے کے بکر اپنے اس دعویٰ کو حاکم یا ثالث کے روبرو ثابت کر دے یا بکر عمرو کو اس دعویٰ کے انکار پر حاکم یا ثالث کے روبرو حلف دے اور عمرو حلف لینے سے بھی انکار کر دے تو ان تینوں صورتوں میں بکر کے قول مذکور کا اثر عمرو پر یہ ہوگا کہ عمرو جائیداد مذکورہ سے محروم ہو جائے گا اور اگر عمرو حلف لے لے تو اس صورت میں حسب مضمون حلف عمرو بھی جائیداد مذکورہ میں حصہ دار ہو جائے گا۔



هذا ما عندي والتألم بالصواب

مجموعہ فتاویٰ عبداللہ غازی پوری

کتاب الفرائض، صفحہ: 737

محدث فتویٰ